

Kəlbəcərdə hərbiçilərimiz üçün "Yaşa, doğma Azərbaycan!" adlı konsert təşkil olunub



İşğaldan azad edilməsini otuz ilə yaxın müddətdə səbirsizliklə gözlədiyimiz doğma Qarabağda həyat canlanır. Hər bir azərbaycanlı üçün əziz olan bu torpaqlara bərpa və yenidənqurma işləri ilə yanaşı, mədəni həyat da qayıdır, müxtəlif tədbirlər, konsertlər keçirilir. Belə tədbirlərdən biri avqustun 31-də Vətənin keşiyində dayanan hərbiçilərimiz üçün Kəlbəcər rayonunda yerləşən "N" sayılı hərbi hissədə təşkil olunan konsert proqramıdır.

AZƏRTAC xəbər verir ki, "Yaşa, doğma Azərbaycan!" adlı konsert proqramında tanınmış azərbaycanlı müğənnilər Xalq artisti Emin, eləcə də Ellai, Bahh Tee & Türkan, Jony, Rauf & Faiq, gənc müğənni Cəmilə Həşimova və "The Excellent Music Band" qrupu bir-birindən maraqlı ifaları ilə hərbiçilərimizə xoş anlar bəxş ediblər.

Konsertin açılışında gənc müğənni Cəmilə Həşimova "The Excellent Music Band" qrupunun müşayiəti ilə "Reyhan", "Bu gün hər şey yaxşı olacaq" və "Sənsiz" mahnılarını ifa edib.

Sonra səhnəyə çıxan tanınmış müğənnilər Bahh Tee & Türkan "Şirin yalan sözlər", "Kto ə bez tebə", "Prinüev ne suhestvuet", "Nujen", Ellai "Yar-yar", "V löbvi net çujix", "Ə ne perestanu", Rauf & Faiq "Veçera", "Ə löblö tebə", "Detstvo", "Kolıbelğnaə", JONY "Love you're voice", "Alleə", "Tı bespohadna", "Kometa", Xalq artisti Emin "Ə luçşe vsex jivu", "Sbejim v Baku", "Boomerang", "Yaşa, doğma Azərbaycan!" mahnılarını oxuyublar. Konsert gənc müğənni Cəmilə Həşimovanın ifasında "Simp the best", "V gtom qorode" mahnıları ilə yekunlaşıb.

Azərbaycanın cənnət məkanını adlandırılan Kəlbəcərdə Vətənə, bayrağa, dövlətə, xalqa sonsuz sədaqətini nümayiş etdirən qəhrəman əsgər və zabitlərimiz konsert proqramı zamanı təqdim olunan rəngarəng musiqi nömrələrini alqışlarla qarşılayıblar.



Konsertdə jurnalistlərə müsahibə verən Xalq artisti Emin deyib: "Bizə işğaldan azad olunmuş ərazilərdə konsert vermək sevincini yaşatdığı üçün Azərbaycan Ordusuna təşəkkür edirəm. Burada - Kəlbəcərdə əsgər və zabitlərimizin qarşısında çıxış etmək olduqca qürurverici hissdır. Bu gün biz burada çıxış edirik. Çünki bu torpaqlar artıq azad olunub. Prezident, Müzəffər Ali Baş Komandan İlham Əliyevin rəhbərliyi ilə rəşadətli Azərbaycan Ordusu igidlik göstərdi və ərazilərimizi işğaldan azad etdi".

Emin Kəlbəcərdən sonra işğaldan azad olunmuş digər ərazilərimizdə də konsert proqramı ilə çıxış edəcəklərini bildirib.

"İşğaldan azad edilmiş ərazilərdə çıxış etmək doğma diyar qarşısında borcumuzdur", - bu fikri isə populyar Rauf & Faiq musiqi duetinin üzvləri jurnalistlərə müsahibəsində söyləyiblər.

Burada çıxış etməyin unudulmaz hisslər doğurduğunu vurğulayan qrup üzvləri bildiriblər: "Sözün düzü, biz buraya gələndə inana bilmirdik. Bu torpaqlar haqqında çox eşitməmişik, ailəmizdə tez-tez bu barədə danışmışdılar. Fəxr edirik ki, 30 il sonra burada çıxış edənlərdən biri də bizik. Bu, heyrətamiz və çox xoşdur. Buna görə qürur duyuruq. Buraya gələcəyimiz, bu gözəl yerləri görə biləcəyimiz günləri çoxdan gözləyirdik. Adama elə gəlir ki, dünyanın heç bir yerində belə gözəl mənzərə yoxdur. Gördüklərimiz bizi çox duyğulandırır".

Doğma diyara gəldiyinə görə özünü hədsiz dərəcədə xoşbəxt hiss etdiyini vurğulayan Jony bildirib: "Torpaqlarımızın işğaldan azad edilməsi qürur hissi doğurur. Kəlbəcərə gəldiyimə görə gözlərimdən sevinc yaşları axır. Kəlbəcərin ab-havası, yol boyunca dağlar qeyri-adi təsir bağışla-

yır. Doğma diyara gəldiyimə və Azərbaycan əsgərləri qarşısında çıxış etməyimə görə hədsiz dərəcədə xoşbəxtəm".

Tanınmış müğənni Ellai də Kəlbəcərin gözəlliyinə heyranlığını xüsusi vurğulayıb. O, müsahibəsində bu barədə deyib: "Kəlbəcərdəki konserti səbirsizliklə gözləyirdim və ona görə bu gün çox həyəcanlıyam. Allah Azərbaycan Ordusunu qorusun! Onlar olmasa idi, biz burada olmazdıq. Mən avtomobillə Kəlbəcəyə gələrkən buranın gözəlliyinə heyran oldum. Kəlbəcər çox gözəldir. Konsertdən sonra çox güman ki, İstisuya gedəcəyik".

Qeyd edək ki, konsert hərbiçilərin, xüsusilə gənc əsgərlərin coşqusu, doğma Azərbaycanı vəsf edən mahnıların izdihamla səsləndirilməsi və müğənnilərin müstəqil dövlətimizə, Prezidentimizə, xalqımıza səmimi təbrikləri ilə yadda qalıb.